

శ్రీః

శ్రీమతే నిగమాంతమహాదేశికాయ నమః

శ్రీమాన్ వేంకటనాథార్యః కవితార్కికకేసరీ ।

వేదాంతాచార్యవర్యో మే సన్నిధత్తాం సదా హృది ॥

కవితార్కికసింహ సర్వతంత్రస్వతంత్ర
శ్రీమద్వేదాంతదేశిక విరచితం మహాకావ్యం

॥ యాదవాభ్యుదయః ॥

॥ ద్వాదశఃఽ సర్గః ॥

This document has been prepared by*

Sunder Kidambi

with the blessings of

శ్రీ రంగరామానుజమహాదేశికన్

His Holiness *śrīmad āṇḍavan* of *śrīraṅgam*

*This was typeset using skt, L^AT_EX, Itrans, and the **Tikanna** font.

శ్రీః
శ్రీమతే రామానుజాయ నమః
శ్రీమతే నిగమాంతమహాదేశికాయ నమః
॥ యాదవాభ్యుదయః ॥
॥ ద్వాదశః ఆ సర్గః ॥

తథావిధానందమహాపయోధేః
తరంగవృత్త్యా భజతోఽవతారాః ।
అశేషరూపేష్వనురూపరూపా
దేవీ జగన్నేతురనుప్రజజ్ఞే ॥ 12.1 ॥

సా తస్య నిత్యోదితదివ్యధామ్నః
పత్యుః ప్రియా భానుమతః ప్రభేవ ।
అధ్యాసితుర్ద్వారవతీమదూరాత్
వ్యక్తిం శుభాం ప్రాప విదర్భదేశే ॥ 12.2 ॥

శిఖండకం నిష్ప్రీతిమం శ్రుతీనాం
శృంగారలీలోపమవిశ్వకృత్యం ।
అధీయతే తన్మిథునం స్వభావాత్
అన్యోన్యజీవాతుమనన్యభోగ్యం ॥ 12.3 ॥

దయేవ నిత్యం దయితా త్రిధామ్నః
సర్వేషు భావేషు సమానభావా ।
పరావరాణాం జననీ ప్రజానాం
ఆసీద్విదర్భాధిపతేరపత్యం ॥ 12.4 ॥

మహీతలాన్మైథిలసీరకృష్ణాత్
క్షీరోదధేరాహితమంథశైలాత్ ।

భృగూద్వహోత్థ్యాతిమతశ్చ యాఽభూత్
సా భీష్మకాదభ్యుదియాయ భూయః || 12.5 ||

అమన్యతైనాం తనయాం స రాజా
రుక్మశ్చ మోహోదనుజామజన్యాం |
యామేకపత్నీమనఘస్య పుంసః
ప్రజాస్యజాం మాతరమామనంతి || 12.6 ||

త్యక్త్వాపరాః స్త్రీరుణరాశిరేనాం
శరణ్యభూతాం శరణం ప్రపేదే |
ప్రాయేణ దోషైరవివిక్తవాసాత్
భీతః స్వయం భీష్మకరాజకన్యాం || 12.7 ||

ఆరబ్ధదేహోమివ భాగధేయైః
అక్షిణి లక్ష్యాంతరతో నియంత్రీం |
సుతామిమాం ప్రాప్య సుధామివాన్యాం
అమర్త్యకల్పౌ పితరావభూతాం || 12.8 ||

అనన్యవృత్త్యా ఘనతాముపేతైః
అప్రో ఢసూర్యేందుమయూఖజాలైః |
సువర్ణరత్నైరథవా ప్రక్లప్తాం
సుతాం సుజాతాకృతిమన్వభూతాం || 12.9 ||

మహీయసీం మంగలదీపమాలాం
విద్యుత్ప్రకాశా విదధే కుమారీ |
ఆకల్పరత్నాంశు తిరస్కరిణ్యా
దీప్త్యా రజన్యామపి దీనభాసం || 12.10 ||

కలామివార్ధామకరోరధామ్నః
పుణ్యోదయానామివ పూర్వచర్యాం |

ప్రరోహవేలామివ కాంతివల్ల్యాః
 ప్రైక్షంత శుద్ధాంతమృగీదృశస్తాం || 12.11 ||

ఆత్మాధికారాదధికామవస్థాం
 అయత్నతో నూనమవాప్తుకామా |
 వార్తానభిజ్ఞే వయసి స్థితాం తాం
 వాగ్దేవతా వందిముఖే వవందే || 12.12 ||

ప్రదిత్సమానేన హరేరభీష్టం
 కామేన సా కల్పలతేవ సృష్టా |
 పిత్రోరివానన్యదృశాం ప్రజానాం
 ఆశంసయా సార్థమవాప వృద్ధిం || 12.13 ||

పద్మాదిరేఖాప్రథమానభూమా
 నిర్ధార్యమాణా నిగమైరభిజ్ఞైః |
 తదంఘ్రివిన్యాసమిషేణ జజ్ఞే
 భూమేస్తదా భూషణపంక్తిరగ్రా || 12.14 ||

అదృశ్యభేదైరతిసూక్ష్మభావాత్
 జజ్ఞే జగన్మంగలతాం దధానైః |
 విహారలౌల్యాద్విషయేషు తస్యా
 గతేషు వాక్యేషు చ నృత్తగీతైః || 12.15 ||

యదస్సరః పాణిసరోజముక్తం
 ప్రసూనవర్షం నిపపాత తస్యాం |
 అపూరి తస్యైవ రజోభిరగ్రైః
 అపాంసులా పాంసువిహారవాంఛాం || 12.16 ||

యదృచ్ఛయా తత్ర పరాగజాలైః
 యానేవ సా కేలిగృహానకార్షీత్ |
 తతః పరం త్వష్టురమీ సమీచీ
 మహేంద్రశాలావిధిమాతృకాఽభూత్ || 12.17 ||

చతుర్దశైతాని జగంతి యస్యాః
 క్షేమాశ్రితం క్రీడనకం బభూవ |
 పర్యాప్తలీలా ముముదే తదైషా
 పాంచాలికా పంజరశారికాద్యైః || 12.18 ||

ఆస్వాదనీయాన్యధికం శ్రుతీనాం
 ముగ్ధాభిజాతాని వచాంసి తస్యాః |
 ప్రాయేణ లౌల్యాదధికృత్య ఖిన్నా
 విధిప్రియా వ్యాహరతాన్య భాషాః || 12.19 ||

అవిప్లుతవ్యాకరణాని తస్యాః
 క్రమేణ శిక్షానియతాక్షరాణి |
 అనుశ్రవాణామనఘప్రవృత్తైః
 ఆదేశదాయీని వచాన్స్యభూవన్ || 12.20 ||

విభూతయస్తత్ర విశాంపతీనాం
 ఆత్మీయయా దేవతయాఽవతీర్ణాః |
 స్వచిహ్నాభేదాన్ పరిబర్హయంత్యః
 ప్రపేదిరే తత్పరివారభావం || 12.21 ||

వేదాలవాలే విహితస్థితిం తాం
 రమ్యప్రతానామివ రత్నవల్లీం |
 స్తనాదిలక్ష్మస్తబకాదిచిహ్నైః
 ఆవిష్కృతం యౌవనమావివేశ || 12.22 ||

తదీయసర్వాంగజుషో రగాధం
 సౌందర్యలావణ్య సుధాస్రవంతోః |
 మమజ్జరాపత్య దృశః సఖీనాం
 అన్యోన్యసంభేదమపూర్వతీర్థం || 12.23 ||

నిశేవ చంద్రేణ ఘనవ్యపాయే
 నైసర్గికీ బుద్ధిరివ శ్రుతేన |
 ఫలేన సా నీతిరివాప్రమాదా
 యక్తా బభౌ నూతనయౌ వనేన || 12.24 ||

ఆలక్ష్మ్యసంలాపలవైరపాంగైః
 అంగైరనంగోదయపూర్వరంగైః |
 వియాతముగైరపి విభ్రమైః సా
 విలక్షయామాస విభూషణాని || 12.25 ||

అముక్తకౌమారయువత్యసీమ్నా
 కాంత్యా బభౌ కల్పితరాగభూమ్నా |
 జరత్పలాశ ప్రసవానుషక్తా
 ప్రతానినీ పల్లవసంపదేవ || 12.26 ||

ప్రసాధనానాం పరికర్మ దివ్యం
 విజృంభణం విభ్రమజాలకానాం |
 వయః శుభం వామదృశశ్చకాశే
 పశ్యద్దృశాం భాగ్యమనన్యభోగ్యం || 12.27 ||

అవాప్య సా ముగ్ధదశామపూర్వాం
 అవ్యాజలీలాగతిరాబభాసే |
 రమ్యా రమోత్పత్తిదశావిశేషాత్
 జాంబూనదీ జంగమపద్మినీవ || 12.28 ||

తస్యాస్తనుం వర్ణయతో మమైవం
 హీనోపమా దోషపదం న విందేత్ |
 నిదర్శనం తైరపి నిత్యదృష్టం
 యేషాం నికర్షోఽపి గుణో యతః స్యాత్ || 12.29 ||

తారేణ తస్యాశ్చికురాంధకారే
 తారాయితం మౌక్తికజాలకేన |
 ప్రాయేణ యోఽసౌ ప్రలయావసానే
 నిశీథస్యష్టేరభవన్నిదానం || 12.30 ||

ద్యుతిం శిఖారత్నసహస్రరశ్మేః
 జ్యోత్స్నాం చ ముక్తాఫలజాలజాతాం |
 తత్కుంతలశ్రేణిమయా తమిస్ర-
 మైత్రీం దధౌ మన్మథచాపమౌర్వి || 12.31 ||

ముఖాబ్జసౌందర్యమధుద్విరేఫాః
 కాంత్యాపగాశైవల పుంజకల్పాః |
 శోణేన చూడామణినా ససంధ్యాం
 తమీమపుష్యన్నలకాస్తదీయాః || 12.32 ||

శరత్ప్రసన్నేందుకలాభిరామా
 లలాటరేఖా సుదృశో రరాజ |
 కామేన తత్కాంతిలతాసమ్పద్ద్యై
 స్వయం ప్రక్లప్తేవ సుధాస్రవంతి || 12.33 ||

కస్తూరికాక్లప్తవిశేషకం తత్
 పశ్యన్ మృగాంకో వదనం మృగాఞ్జాః |
 విభావ్య తాదృక్పరభాగశోభాం
 కలంకయుక్తోఽపి జహౌ విషాదం || 12.34 ||

తారుణ్యనద్యాస్తనువీచికల్పే
 తద్భూలతే శార్ంగనిదానదృశ్యే |
 అనంగవేదప్రణవస్య రత్యా
 లేఖాక్షరం న్యస్తమసూచయేతాం || 12.35 ||

ప్రసూతపద్మోత్పలకాననశ్రీః
 ప్రారబ్ధవీచీవిభవా విలాసైః |
 దృష్టిస్తదీయా దదృశే దయార్ద్రా
 ద్రాఘీయసీ మన్మథదీర్ఘికేవ || 12.36 ||

తద్దృష్టిరాయామవతీ సుజాతా
 శ్యామోజ్జ్వలా చారువిశాలమధ్యా |
 మనేయ సమేష్యన్మధువైరిలక్ష్యా
 చేతోభువః శక్తిరభూదమోఘా || 12.37 ||

నిగృహ్లాతీ రత్నతిలప్రసూనం
 నాసా తదీయా నయనాబ్ధినేతుః |
 అబోధి నిశ్వాససమీరగంధైః
 అంతర్గతాన్ వేదగణాన్ వమంతీ || 12.38 ||

నవేందుసంధ్యాప్రభృతీని లోకే
 నిర్వర్ణ్యమానాని నిదర్శనాని |
 న ఖల్వవిందన్ కలయాపి తస్యాః
 స్మితాధరవ్యాప్తికృతామభిఖ్యాం || 12.39 ||

అహేతురజ్యన్నధరస్తదీయః
 ప్రసూనముక్తాయితముగ్ధహాసః |
 లక్ష్మీలతాయా లలితోదధేశ్చ
 ప్రవాలయోగం ప్రథయాంబభూవ || 12.40 ||

ముఖం తదీయం విరరాజ ముగ్ధం
 సౌ రభ్యలావణ్యసముచ్చయేన |
 వ్యవస్థితాన్యోన్యవిశేషలోభాత్
 ఏకత్వమాపన్నమివేందుపద్మం || 12.41 ||

వర్ణానుపూర్వీసుభగేన కాలే
 భవ్యాం శ్రుతిం భావయతా యథావత్ |
 తారస్య సంస్థానమివాన్వకార్షీత్
 కంఠేన సా కాంచనకంబుభాసా || 12.42 ||

మధుద్విషః కర్ణపరిష్కీయార్థం
 కామాత్మనా మాల్యకృతేవ క్లోష్టే |
 బభూవతుర్భాహులతే తదీయే
 శంపాత్విషౌ చంపకమాలికే ద్వే || 12.43 ||

ఆసీదధిష్ఠానవిశేషసీమా
 వక్షోజయోరంకురతోరముష్యాః |
 ముకుందవక్షస్స్థలముద్రణార్హాం
 భవ్యామవస్థామివ భావయంతీ || 12.44 ||

సమావృతౌ హారమయాఖసూత్రైః
 తస్యాః స్తనౌ చారుతరావభూతాం |
 జిగీషతస్తత్ప్రియచిత్తవృత్తిం
 మనోభువో మంగలపూర్ణ కుంభౌ || 12.45 ||

తస్యాస్తదా తద్వదలక్ష్యమధ్యం
 తన్వ్యాః స్తనద్వంద్వమవాప వృద్ధిం |
 కాలే యథా తత్ప్రీతిమప్రభూతం
 కృచ్చాచ్ఛిదభూత్ కృష్ణభుజాంతరాలం || 12.46 ||

మధ్యం క్రశిమ్నా విరరాజ తస్యా
 నాభిప్రాదాన్నాలమివ ప్రరూఢం |
 ప్రియాగమోదర్కమభూద్యదగ్రే
 కుచాత్మనా కాంచనపద్మయుగ్మం || 12.47 ||

స్తోకానతాంగీ స్తనభారభూమ్నా
 ముగ్ధా బభౌ ముష్టిమితావలగ్నా |
 భృంగాభినంద్యేన గుణేన యుక్తా
 కామస్య సా కాపి ధనుర్లతేవ || 12.48 ||

రరాజ లావణ్యతరంగరమ్యా
 వలిత్రయా మధ్యగతా మృగాఞ్శ్యాః |
 అంతఃస్థితానామివ దర్శయంతీ
 నివేశసీమాంతమనుశ్రవాణాం || 12.49 ||

మధ్యేవలగ్నం సుదృశో విలగ్నా
 రోమావలీ కామధనుర్గుణాభా |
 జిగాయ నాభీసరసః సుజాతాం
 ఉల్లాసినీముత్పలరేణుపంక్తిం || 12.50 ||

అనుప్రయాతః స్వవశామభిఖ్యాం
 యూఢోఽఙ్ఘ్రో యౌవనగంధహస్తీ |
 తద్రోమరాజివ్యపదేశదృశ్యాం
 నూనం దధౌ నూతనదానరేఖాం || 12.51 ||

ప్రకాశితావర్తరుచిః ప్రభాభౌ
 నాభిః సువృత్తా రురుచే నతాంగాః |
 రోమావలీరత్నలతానురూపం
 రుక్మేణ నిష్పన్నమివాలవాలం || 12.52 ||

పృథీ చకాశే స్తనసంపదస్యా
 లావణ్యమంభో నియతం చ తేజః |
 శ్వాసోదయో గంధవహాః శుభాంగాః
 నాభిశ్చ మధ్యం చ నభో విభక్తం || 12.53 ||

గజేంద్రహస్తాదిషు తత్సమత్వే
 దూరే సతాం దోషగుణావమర్కః |
 భవిష్యతః శార్ంగభృతస్తదూరూ
 లీలోపధానే కిమతోఽధికేన || 12.54 ||

మనోజ్ఞవృత్తం మధుబుద్ధుదాభం
 చక్షుష్మతాం సాదరదర్శనీయం |
 స్వదేహకాంతేః సవిశేషదృష్టౌ
 జానుద్వయం దర్పణతామయాసీత్ || 12.55 ||

ఉదేష్యతః పంచశరస్య తస్యాం
 ఉత్పాదయిష్యన్నుచితం నిషంగం |
 విధిః స్వయం మాతృకయా కిలార్థీ
 జంఘాయుగం వీక్ష్య జహర్ష తస్యాః || 12.56 ||

అలక్తకాదప్యధికాత్మరాగా
 పదద్వయీ పద్మదృశశ్చకాశే |
 ప్రాచీనజన్మప్రణయానురోధాత్
 సంభావ్యమానేవ సరోజలక్ష్యా || 12.57 ||

పాదాంబుజే దత్తమధుప్రసక్త్యా
 నిర్ణేజయామాస నఖేందుకాంత్యా |
 ప్రాయేణ సా సత్పథమాశ్రయంతీ
 పంకానసత్సంగభవాన్ప్రథివ్యాః || 12.58 ||

తస్యాః పదాంభోజ మృణాలభాసా
 ప్రకాశభూమ్నా నఖమౌక్తికానాం |
 ప్రకీర్ణపుష్పాః సుధయావసిక్తా
 విహారభూమ్యో యుగపద్భభూవుః || 12.59 ||

కలాచికాం కాంచనసారక్లప్తాం
 కాంతేః శుభాం కామపి కాహలీం చ |
 శశంకిరేఽనన్యసమీక్ష్యశోభాం
 జగంతి జంఘామవలోక్య తస్యాః || 12.60 ||

తస్యాః శ్రుతిశ్రేణిశిఖామణీనాం
 సకేసరా దీధితిభిర్నఖానాం |
 ప్రసాధికాలోచనభృంగలౌల్యం
 పద్మద్వయా పాదమయా నిరాస || 12.61 ||

ముఖేందునిష్యందనిభైరముష్యాః
 మందస్మితైరిందురవాప్తమాంద్యః |
 ప్రాయః ప్రభూతాద్భుతకాంతిలోభాత్
 నఖాత్మనా తత్పదమేవ భేజే || 12.62 ||

అలక్ష్మి దేవైరవతారలక్ష్మ్యాః
 తస్యాః శుభా పాదనఖేందుపంక్తిః |
 ఆగామికల్పేష్వధికారలోభాత్
 తారావలిస్తత్పదమాశ్రితేవ || 12.63 ||

యాతేన మంజీరరవైశ్చ తస్యాః
 ప్రాయః పరాభూతగతిప్రణాదాః |
 శిక్షావిశేషార్థమివాధిచక్రుః
 పాదానువృత్తిం ప్రణయేన హంసాః || 12.64 ||

రరాజ దివ్యైరథిరాజచిహ్నైః
 శ్లాఘాపదం తత్పదమాగమానామ్ |
 అశ్మానమాస్థాపయతా పరస్తాత్
 యత్పాణినా విశ్వపతేరవాప్యమ్ || 12.65 ||

అతీత్య కృచ్ఛాత్ సముదాయశోభామ్
 ప్రత్యంగ సౌందర్యపరా దిదృక్షామ్ |
 పర్యభ్రమత్ ప్రాప్తవిహారణోలా
 పుష్పేషు భృంగీవ ముహుః సఖీనామ్ || 12.66 ||

శృంగారయోనేరివ శిల్పవిద్యామ్
 దివ్యామ్ త్రిలోక్యా ఇవ దిష్టవృద్ధిమ్ |
 సీమాంతరేఖామివ సంపదస్తామ్
 జగుః స్త్రియో జంగమరత్నస్పష్టిమ్ || 12.67 ||

వయస్యయాఽభీష్టవరానుయోగే
 సాఽపశ్యదాత్మానమమందలజ్జామ్ |
 అనూచయన్నానమనేన తస్యాః
 స్వలక్షణం శౌరిమనన్యలక్ష్యమ్ || 12.68 ||

అలిప్సత శ్వేవ హవిస్తద్దైనామ్
 దైత్యస్వభావో దమఘ్నూషజన్మామ్ |
 తస్మై చ కృష్ణైకమనోరథామ్ తామ్
 రూపాధికామ్ దాతుమియేష రుక్మీమ్ || 12.69 ||

పరస్పరం భూషయతః ప్రతీకాన్
 శౌద్వాహికం మంగలముద్వహంత్యాః |
 ప్రాయః స్వదీప్తేరతిరోధిమిచ్ఛ-
 ంత్యావారయన్నాభరణాని తస్యాః || 12.70 ||

లావణ్యకల్పద్రుమమంజరీం తాం
 శృంగారదిగ్వారణవైజయంతీం |
 సౌందర్యదుగ్ధోదసుధాప్రసూతిం
 సైరంధ్రికాః ప్రక్ష్య మిథః శశంసుః || 12.71 ||

వ్యామాతిరిక్తస్తనకుంభభూమ్నా
 వ్యాప్తాకృతిం యౌవనకుంజరేణ |
 ప్రసాధయంత్యః పతిదేవతాస్తాం
 నాథోచితాం ప్రేక్ష్య న తృప్తిమాపుః || 12.72 ||

మౌలౌ సుకేశ్యాః స్ఫుటరశ్మిజాలం
 ముక్తామయం జాలకమాబబంధుః |
 క్రీడోచితం కృష్ణమృగం గృహీతుం
 తన స్మరో వాగురిక్తదాఽభూత్ || 12.73 ||

అనన్యదృష్టిం వితతాన తామ-
 ప్యాదర్శసంక్రాంతి విశేషదృశ్యం |
 ప్రసాధనైః ప్రాప్తగుణైః ప్రతీక్ష్యం
 తస్యా ముఖం తామరసాయతాక్షం || 12.74 ||

అంసావలంబిన్యసితేక్షణాయాః
 కంపోజ్జ్వలా కాచన రత్నమాలా |
 అలక్ష్యతోల్లాసితరమ్యరశ్మిః
 కామార్పితా కాంతివిహారడోలా || 12.75 ||

రరాజ ముక్తాభిరవాప్తఫేనం
 రత్నాంగదం ప్రాప్తగుణం తదంగే |
 ప్రవాహవృత్తేః పరివృత్తిభేదాన్
 మహీయసీ మండలితేవ కాంతిః || 12.76 ||

అభాసతా త్మస్మి తసౌ మ్యభాసా
 హారేణ హృద్యేన జగత్ప్రతీక్ష్యా |
 ప్రియస్య చంద్రం హృదయాద్విధాతుః
 ప్రాప్తానుసారేవ నిసర్గశుద్ధం || 12.77 ||

మనుష్యతాకంచుకితా త్మభూమ్నః
 కాలే చకాశే కుచకంచుకశ్రీః |
 రత్నాచలే భోగిశయప్రియాయాః
 స్వతల్పనిర్మోక ఇవావలీనః || 12.78 ||

ఆదర్శబింబేన తదంగకాంతేః
 అక్షామ్యతా నిష్ప్రీతిమత్వవాదం |
 ప్రతిప్రవృత్తిం ప్రతిమాం విధాయ
 ప్రఖ్యాపితా వృత్తవతామపీర్ష్యా || 12.79 ||

అభిన్నరూపామనువేలభిన్నాత్
 ప్రసాధనాదభ్యధికాం ప్రసత్తిం |
 విలోకయంతీ జనతా తదీయాం
 వ్యావర్తయామాస తతో న దృష్టిం || 12.80 ||

ముఖేందులావణ్యసుధాప్రవాహే
 ముహుః ప్రతీపప్లవనోద్యతేన |
 త త్కర్ణభూషామకరేణ మన్యే
 మందీకృతా మన్మథలాంచనశ్రీః || 12.81 ||

ప్రభాప్రవాహోదితసైకతాభే
 స్తనద్వయే తామరసేక్షణాయాః |
 త త్కంధరాశంఖమతల్లికాయాః
 ప్రసూతిరాశంకృత హారవృత్త్యా || 12.82 ||

స్వభావజూదభ్యధికం తదంగే-

ష్వాసాదితం సౌరభమంగరాగైః।

స సర్వగంధోఽపి యదన్వయేన

ప్రభూతమామోదవిశేషమృచ్ఛేత్ ॥ 12.83 ॥

ప్రతిక్రియామాత్మతిరస్క్రియాయాః

ప్రాయః స్వయం వ్యాప్యతయా విధాతుం।

తదంగయోగోజ్జ్వలరత్నధామ్నా

సంచాదితం మేఖలయాఽంతరీయం ॥ 12.84 ॥

శిఖండకాని శ్రుతిసుందరీణాం

చారూణి పాదాభరణాని తస్యాః।

పదేషు సంఘర్షణాదివాసన్

మిథః పురోభాగిపదాస్పదాని ॥ 12.85 ॥

అనుక్షణం బంధుజనైరముష్యాం

ఆముచ్యమానేషు విభూషణేషు।

అయత్నతస్తాని తదంతరాలే

కృతాస్పదా కేవలతాఽత్యశేత ॥ 12.86 ॥

నినీషతాం దేవగృహం యథైతాం

ఆకల్పలక్ష్మ్యా సమయోజయంత।

ముకుందసంస్పర్శమవాప్తుమర్హా

సైవ స్థిరా ధన్యతమా బభూవ ॥ 12.87 ॥

పతివ్రతాః పార్థివయోషితస్తాం

ప్రత్యంగసౌందర్యనిమగ్నభావాః।

కృతాశిషః కృష్ణమనోరథస్యాం

ఆరోప్య కర్ణీరథమన్వగచ్ఛ ॥ 12.88 ॥

మంగల్యసంగీతసమేతయాత్రాం
 అనుష్యదేవీభిరనుద్రుతా సా |
 నినంసితైషా స్వయమేవ దేవీ
 నాన్యేతి సద్భిర్నిరణాయ నాథా || 12.89 ||

భావంతరేషు ప్రతిపన్నలీలా
 పైతామహాదీని పదాని దాతుం |
 స్వదత్తశక్తేః కుహనామనుష్యా
 కుతశ్చిదిష్టం స్వయమాశశంసే || 12.90 ||

ప్రణమ్య మూర్ధ్నా నిహితోపహారాం
 ఉత్తస్థషీముత్సవదేవతైనాం |
 అవోచదారాదశరీరివాచా
 పరైరజయ్యం పతిమాప్పుహీతి || 12.91 ||

పత్యా నిజేన పరిణీతిమవాప్తుకామా
 లభ్యా వరం లలితముత్సవదేవతాయాః |
 తేనైవ సా సమసమీహితసిద్ధిరాసీత్
 మానాధికా జగతి మన్మథమన్మథేన || 12.92 ||

ఊరుః సవోఽ నయనకమలం భ్రూలతా చాపి తస్యాః
 ప్రావేపంత ప్రియముపగతం సూచయంతి స్వవృత్త్యాః |
 ఆరాదాసీదలఘుతులసీగంధసౌమ్యః సమీరః
 ప్రత్యాసన్నం ముహురుదచరత్పాంచజన్యప్రణాదః || 12.93 ||

|| ఇతి కవితార్కికసింహస్య సర్వతంత్రస్వతంత్రస్య శ్రీమద్వేంకటనాథస్య
 వేదాంతాచార్యస్య
 కృతిషు యాదవాభ్యుదయే మాహాకావ్యే ద్వాదశఃఆ సర్గః ||